

Darba kellna fabbrika...

Karmenu Busuttil




Spiss jistaqsuni ngħid xi haġa dwar il-fabbrika tal-inbid u l-luminata li kellna Ħal Safi. Jistaqsu lili għaliex flimkien maz-ziju Pawlu, jien niġi, issa li qiegħed f'nofs is-sittinijiet tiegħi, wieħed mill-ixjeħ membri tal-familja.

Il-fabbrika tal-inbid u l-luminata waqqfuha Manwel Busuttil (Tal-Ispettur) u Pawlu Busuttil (Il-Fokkli), fl-1936. Għad baqgħalna kaxxi (tal-injam, mhux tal-plastik bħal tal-lum) bl-inizjali *M & P Busuttil*. Għal xi raġuni iż-żewġt ixirka ma damux ma nfrdu u l-azjenda baqgħet titmexxa minn Manwel Busuttil u wliedu.

Uljed Manwel Busuttil li l-aktar kienu nvoluti fit-tmexxija u l-produzzjoni tax-xorb kienu Kelinu u Ċikku (missieri). Iz-ziju Kelinu kien involut l-aktar fil-produzzjoni tal-inbid u missieri fil-luminata u l-ħall.

L-azjenda *Paradise* kienet topera minn tliet lokalitajiet: minn żewġ imħażen fi Triq San Pawl, quddiem l-għassa tal-pulizija, żewġ imħażen oħra fi Triq l-Iskola, (dawn iż-żewġ postijiet, t-tnejn f'Ħal Safi), kif ukoll minn dak li konna nsejnhulu "Il-Mahżen", fiż-Żurrieq.

Missieri kellu kamra fid-dar tan-nannu Manwel li kien biddel fi speċi ta' laboratorju. Id-dar li qegħdin insemmu hawn hi dik li qiegħda maġenb il-knisja u li darba kienet tal-Kavallieri. Jekk thares lejn il-faċċata ta' din id-dar, il-kamra li qed nirreferi għaliha kienet dik tax-xellug, fis-sular ta' fuq, b'waħda mit-twieqi tagħha thares għal goz-zuntier tal-knisja u t-tieqa l-oħra għal gol-pjazza. Din il-kamra *tal-essenza*, kif konna nsejhula, kienet tkun kollha armarji bil-fliexken, vażetti u reċipjenti tal-ħġieġ li kienu jintużaw għal taħlit ta' volumi likwidi kif ukoll xi miżien biex tintiżen l-essenza jew materjal ieħor li jkun inxtara bħala trab jew kristalli.



Il-propjetarju tal-fabbrika:
Manwel Busuttil

Fil-vejrini kien hemm ukoll numru ta' kotba. Il-kotba ma kinux kollha dwar il-produzzjoni tal-inbid. Fosthom kien hemm enciklopedija antika ħafna, ta' xi għaxar volumi, u li naħseb dak iż-żmien kellha diġà xi ħamsin sena, jew aktar. Volumi kbar, kollha illustrazzjonijiet, xejn bil-kulur, naturalment, imma kienet waħda mis-sejbiet il-kbar ta' tfuliti u skuża tajba biex kont infittex li nitla' spiss f'dil-kamra tal-essenza ma missieri.

Mid-dar tan-nanna fejn kienet tiffallat, missieri kien


jieħu l-essenza lejn il-fabbrika, ftit passi 'l bogħod, f'kamra oħra imsejha *tal-gulepp*, fejn kienet tiffallat maz-zokkor u/jew zakkarina biex imbagħad tiġi bbotiljata fil-fliexken. Mhux qabel, iżda, ma tkun miżjuda mal-gas li x-xarbi minerali kollha jkollhom - id-diossidu tal-karbonju (*carbon dioxide*). Huma l-mijiet ta' eluf ta' bzieżaq żgħar ta' dal-gas li joħorġu biex jtilgħu 'l fuq kull meta tferra l-luminata fit-tazza, li jagħmluha xarba interessanti. Qabel ma beda jintuża d-diossidu tal-karbonju, jiġifieri ħafna aktar minn mitt sena ilu, (iva, qrajt sewwa!), ix-xarbi minerali kienu jkunu totalment ċassi, sempliċement ilma bil-kulur tal-frott u ftit kuċċarini zokkor. Imma 'hajja' fiha, ix-xarba tal-minerali ta' dari, li dal-gass illum tant jagħtiha bl-abbundanza, ma kelliex.

Mid-dar tan-nanna konna nieħdu wkoll lejn il-fabbrika l-kolla biex jitwaħħlu t-tikketti mal-fliexken. It-tikketti kienu jitwaħħlu waħda, waħda bl-idejn (mhux bħal illum) bil-kolla li kienet issajrilna n-nanna Manann. In-nanna kienet issajjar tgħasida ta' dqiq fl-ilma fuq nar bġhati. Mad-dqiq kienet iżżid ftit melħ biex il-kolla iżzomm aktar fit-tul.

L-essenza li konna ngħibu għall-luminata kienet dik tad-ditta *Duckworth*. Missieri kien jahlef biha; ma kienx hemm oħra toqgħod hdejha. Tavdaha, qatt ma toħrogok ta' mazetta, bħal dik ta' ditti oħra u, fuq kollox, Ingliża. (Għal generazzjoni ta' missieri, jekk ogġett ma kienx ikun Ingliż - karozza, turnavit, rota, bozza - kien ikun b'xi mod nieqes minn xi haġa essenzjali, jew serjament difettuż!)

Ġieli ġew xi agenti tal-essenzi biex ibiġhulna tagħhom. Ftir irħas, forsi l-kulur tal-prodott tagħhom kien ikun ftit aktar 'haj', imma daqs ta' *Duckworth* qatt ma sibna oħra li setgħet toħroġna ta' nies dejjem. Ir-rivali tagħna kellhom jitgħallmuha din a' spejjes tagħhom, għaliex min jaf kemm-il darba kellhom jarmu l-luminata li jkunu pprođuċew wara ftit gimgħat. Dan għaliex il-luminata tagħhom kienet tiqras, tibdel il-fwieħa ta' frott frisk, u anke l-kulur. Kienu mbagħad jitolbuna nbiġhulhom il-luminata tagħna biex ikollhom x'jagħtu lil klijenti tagħhom, taparsi għaliex kienu jkunu waqgħu lura fix-xogħol. L-irġulija kienet titlob li aħna, das-sigriet tagħhom, konna nżommuħ tajjeb, għalina biss.

Missieri kien iħallat kollox bil-kejl. Jimxi b'kemm jista' preċiżjoni mal-istruzzjonijiet li kienet tistabilixxi d-ditta *Duckworth*. Meta għal xi raġuni ma kienx iħallat l-essenza hu, imma kien jinkariga ruħu ż-ziju Kelinu, in-nies kienu jindunaw. Kienu jgħidulna l-klijenti, "Din Kelinu ħallatha".



Ritratt fejn jidher is-Sur Pawl, l-enologu tad-ditta Paradise

L-enologu, (l-espert tal-produzzjoni u x-xjenza tal-inbid), li kien għalliem lid-ditta tal-Paradise is-sengħa tal-inbid, kien is-sur Pawl. Das-sinjur kien għalhekk persuna importanti ħafna għall-azjenda. Fir-ritratt li qegħdin ingibu hawn jidher fuq in-naħa tal-lemin, bħala wieħed mix-xhieda. M'għandna l-ebda ritratt ieħor, fil-kollezzjoni tagħna, fejn das-Sur Pawl jidher.

Ix-xhud l-ieħor mhux direttament involut fl-azjenda, iżda missieru kien. Spuru Callus kien il-bniedem li kellu l-inkarigu li jzomm il-kundizzjoni tajba tal-btieti tal-injam fejn l-inbid kien jinħażen u jkompli jimatura biex wara seta' jkun lest għall-ibbotiljar fil-flixken. Lil Spuru niftakruh raġel imdaħħal fiż-żmien jgħid ir-rużarju l-knisja filgħaxxiet, bin-nies ikomplu warajh b'ċertu tkarkira u b'ton rahli, fi knisja mudlama mimlija b'riħa ta' xemgħa qed tintefa', in-naħa tas-Sagrament. Imma ma kienx jaħdem fil-fabbrika tal-inbid.

Dawk li kienu tfal fl-1936, (illum ftit baqa' minnhom), ġieli semmewli l-eċitament li kien ikollhom meta kienu jassistu għall-wasla tal-makkinarju biex jiġi stallat fil-fabbrika. Meta l-kelma kienet tigrī li kienu waslu l-makni, it-tfal kienu jingabru biex jarawhom jinħattu minn fuq it-trakkijiet, jinħargu b'ċejjeċ mill-kaxxi u jibdwu jintramaw. Ma tistax timmagina avveniment aktar



Tfal subien, daharhom mal-palazz ta' Gollcher, jiġifieri eżattament quddiem il-fabbrika li dwarha qegħdin niktbu. Kull meta dan ir-ritratt jiġi f'idejja xi haġa tgħidli li hadulhom xi hadd fi żmien meta l-makkinarju tal-fabbrika ma kienx ilu snin twal li ntrama biex jibda jaħdem. Numru minnhom, dawn is-subien, sabu l-ewwel xogħol tagħhom hemm, fil-fabbrika li Hal Safi darba kellu.

ta' interess bħal xi haġa hekk għat-tfal subien f'raħal fejn xejn straordinarju ma kien jiġri. (U f'Hal Safi, xejn straordinarju ma jsir, anke illum. Għalhekk huwa raħal li jingibdu lejha bosta li jżuruh. Nadif kemm tridu imma nieqes kompletament mill-genn li ħakem irħula u bliet oħra. Wieħed jispera li hekk jibqa', għal bosta snin oħra - raħal li fih xejn straordinarju ma jseħħ.)


Mas-Sur Pawl kien hemm nies oħra nvoluti fil-produzzjoni tax-xorb li l-azjenda Paradise kienet timpjega magħha u li kienu jiġu minn barra r-raħal. Insemmi tnejn oħra.

Salvu tal-Ħamrun, jew Salvu tal-Makni, kif konna wkoll insejħulu, kien l-ingenier tal-fabbrika. Bin-nuċċali dejjem se jaqagħlu minn fuq il-ponta ta' mnieħru, fejn kellu ħabta jzommu, lil Salvu kont tarah sikwit ġej Hal Safi biex isolvi l-problemi li minn żmien għal żmien kienu jinqalgħu. Daqqa fil-makni tal-ħasil tal-fliexken, kultant tal-mili tal-luminata u l-inbid.

In-nanna Manann kienet tieħu ħsieb li Salvu ma jiffjakkax. U sakemm kien isir ħin l-ikel, kienet tibgħatna spiss matul il-ġurnata bil-qagħaq u l-kafè iswed hdejħ. Mid-dehra dan Salvu ma kienx jorbot l-iskorfini jew iħoll il-boldijiet tajjeb, mingħajr il-kafè iswed tiegħu. Mhux l-ewwel darba li rajnieħ itella' n-nuċċali mill-iskutella tal-kafè li fiha kien ikun waqagħlu ftit qabel.

Meta beda ġej il-makkinarju aktar modern, Salvu ma kienx baqa' daqshekk kunfidenti miegħu. Ġieli deher li kellu diffikultajiet biex isolvi l-problemi li qabel kien jikolhom bil-hobż. Beda jdum biex isewwi l-ħsarat. U dan ħafna qabel mal-makkinarju kellu invażjoni fih ta' elementi elettronici, bħalma nsibu illum. Beda jsir kull ma jmur aktar ċar għalina li meta beda dieħel fiż-żmien, Salvu tal-Makni, li tant konna naħilfu bih fis-snin ta' qabel, żmienu kien bħal donnu għadda.

Persunaġġ ieħor li kien ikun hemm il-fabbrika kien ċertu Rafel Raġġi mill-Gzira. Għall-ewwel snin Rafel



It-torkju. Jidhru fir-ritratt, mix-xellug, Kieli ta' Grezz, Ganni Busuttil (hu missieri), id-dirgħajn taz-ziju Kelinu, li ma tista' titfikkilhom ma' ta' hadd ieħor, u raġel mis-Siġġiewi, wieħed mill-bejjiegha tal-gheneb, ma' neputieħ.

kien iżomm il-kotba tal-azjenda fis-sular ta' fuq fid-dar tan-nannu, mhux fil-fabbrika mnifisha. Kien jikteb kolloxx, il-hruġ u d-dhul, f'registri kbar li kienu rrigati b'linji dojq ikkulluriti ħomor, ħodor u blu.

Aktar tard l-uffiċju ta' Rafel ma baqax għand in-nanna iżda mar f'rokna mdaqqsqa fil-fabbrika stess. Ir-rokna kienet maqtuġha mill-kumplament tal-fabbrika b'rixtellu magħmul minn balavostri rqaq tal-injam, li fih kien hemm speċi ta' bieb.

Lil Rafel ukoll konna neħdulu l-kafè u t-tè bil-biskuttelli u l-qagħaq mingħand in-nanna. Numru ta' registri li sittin sena ilu konna narawh jikteb fihom, għadhom jeżistu. Irqajjaq, bil-kappell griż f'rasu, ta' f'it kliem, serju dejjem u pulit dejjem, hekk kien Rafel.

Forsi l-aktar avveniment mistenni li kien ikollna kull sena, kien l-għasir tal-għeneb. Dan kien isir għal aħħar ta' Awwissu u l-bidu ta' Settembru. Konna ngħasru l-għeneb Hal Safi fil-fabbrika ta' Triq San Pawl, f'wieħed mill-imħażen ta' Triq l-Iskola, Hal Safi, kif ukoll iż-Żurrieq. Bosta li kienu jaraw it-trakkijiet mgħobbija bil-kaxxi u l-mezez tal-għeneb, ġejjin bil-mod lejn il-fabbrika, kienu bħalna jintlaqtu mill-entuzjażmu ta' dak l-avveniment. Għalhekk numru ġmielu ta' nies kienu jhossu li kellhom isibu triqithom lejn il-fabbrika biex jassistu għal din il-biċċa xogħol annwali. L-għeneb kien jinx tara mill-għelieqi tas-Sigġiewi, l-Imġarr, iż-Żurrieq, Hal Safi stess u mkejjen oħra tal-qrib. Meta ma kienx ikun hawn għeneb biżżejjed f'Malta, ġieli xtrajna wkoll għeneb minn Sqallija.

Għal granet shaħ wieħed kien jista' jassisti għall-wasla tat-trakkijiet ġejjin bl-għeneb. Trakk wara l-ieħor kien jidhul biex il-kaxxi u l-qfief jew mezez ta' fuqu jinħattu biex l-għeneb tagħhom jintefa' got-torkju. It-torkju kien, (għadu għandna), huwa apparat tal-ħadid fondut, għamla ta' sottomarin żgħir, twil xi żewġ metri u nofs. Fuq il-parti ta' fuq tiegħu, it-torkju għandu bħal lembut kbir (delu) li jservi biex jircievi l-għeneb meta jiġi biex jingħasar. Fil-ġnub tiegħu t-torkju għandu twieqi tondi bil-ħġieġ oħxon biex dak li jkun ikun jista' josserva l-għeneb jingħasar.

L-għeneb kien jintefa' fit-torkju mezza, mezza, kaxxa, kaxxa matul il-ġurnata kollha fi żmien l-għasir. Bosta drabi l-għasir kien jibqa' sejjer sa tard bil-lejl biex l-għeneb kien jingħasar kemm jista' jkun malajr wara li jkun inqata' mid-dwieli. Kemm jista' jkun ma kienx jithalla għall-għada.

Fil-qalba tiegħu, ġewwa, minn tulu, t-torkju għandu go fih bħal trabixù kbir li jdur bilmod. Id-dawrien tiegħu iġieghel l-għenieqed tal-għeneb jintrassu ma' xulxin u b'hekk il-meraq tagħhom johroġ. Dan il-meraq kien jingabar fi speċi ta' ħawt taħt it-torkju stess minn fejn imbagħad kien jiġi ppumpjat għal go ġwiebi kbar. Wara iż-żewġ imħażen li hemm fi Triq l-Iskola (Hal Safi), li wieħed minnhom illum iservi bħala ħanut tal-minerali u spirti, hemm ħamsa minn dawn il-ġwiebi.

Biex il-batterji, li huma dejjem prezenti fl-arja, ma

jattakkax u jibdlu f'ħall, il-meraq tal-għeneb ikun irid jiġi ttrattat minnufih, appena jiġi estratt mill-għeneb, bid-diossidu tal-kubrit (*sulfur dioxide*). Wara ġimghat jiffermenta, imbagħad, kien jerga' jiġi mtella' għal go btieti kbar, daqs kamra, biex wara li jkun iffermenta għal kolloxx, kien jithalla joqgħod biex is-sediment tiegħu jinzel fil-qiegh u l-inbid jiċċara. Il-meraq tal-għeneb magħsur jiffermenta bl-enzimi li joħroġu miċ-ċelloli tal-ħmira.

Waqt il-fermentazzjoni dawn l-enzimi jibdlu z-zokkor tal-għeneb f'alkoħol. Iċ-ċelloli tal-ħmira jkunu diġà prezenti fuq il-qoxra tal-għeneb. Kienet tigi wkoll miżjuda ħmira mkabbra apposta, li kienet tinxtara, biex tgħin il-fermentazzjoni. Meta l-fermentazzjoni tal-estratt tal-għeneb tkun għaddejja kont tisma' t-tbaqbib ta' dal- 'miraklu' naturali li jdum sejjer għal granet shaħ. L-inbid ikun irid ukoll minn żmien għal żmien jitqalleb. Dan kien isir billi jintbghat minn post għal ieħor, jiġifieri jiġi ppumpjat minn bettija kbira għall-oħra, biex b'hekk iħalli warajh l-aħħar traċċi ta' sediment.

Qebel l-ibbottiljar kien isir eżami tal-grad. Dan kien juri l-inbid kemm kien ikollu persentaġġ ta' alkoħol fih. Meta mbagħad kien jiġi biex jimtela' fil-flixken, l-inbid kien irid qabel jgħaddi minn numru ta' filtri. Il-flixken kienu jitwahħlulhom it-tikketti, bl-idejn dejjem dak iż-żmien, impoġġijin dritti kemm jista' jkun. Wara li l-kaxxi kienu jkunu mtlew bil-flixken, kienu jiġu stivati mal-ħitan 'l fuq, kwazi sas-saqaf.

Kien hemm żmien meta konna ngħasru l-għeneb iż-Żurrieq f'dak li aħna konna nsejnhulu 'il-Maħžen'. Dan qieghed fit-triq 'Ta' Fuq', iż-Żurrieq. Bqajna nsejnhulu l-Maħžen għaliex kien għal snin twal, minn qabel il-bidu tas-seklu għoxrin, il-maħžen ta' Kelin. Kelin, li kien joqgħod fid-dar tal-Kavallieri li semmejniha kemm-il darba f'dan l-artiklu, kien negozjant tal-prodotti tal-ikel u kien jissupplixxi mhux biss lill-ħwienet ta' Hal Safi, iżda wkoll lil ħwienet tal-irħula fil-qrib. Kelin kien iz-ziju ta' Manwel Busuttil, hu missieru. Il-Maħžen inbiegħ xi snin ilu u llum jissejjaħ palazzin minflok; imma għalina jibqa' dejjem Il-Maħžen taż-Żurrieq.

L-għasir tal-għeneb fiż-Żurrieq ma kien faċli xejn. Għaliġa żgur li le. Meta kienu jindunaw li ġej l-għeneb għand 'Ta' Kelin', għaliex hekk baqgħu jsejnhulna iż-Żrieraq, it-triq kienet timtela' bit-tfal u l-guvnotti. Kienu jiġu mix-Xarolla kollha. Kienu jixxabtu mat-trakkijiet u jisirqu l-għeneb il-ħin kollu. Iz-ziju Kelinu (hu missieri), kien joħroġ għalihom. Kien jagħtini biċċa njama biex "infaqqalhom". Imma ma kontx issib tarf tagħhom. Kif kont tista', bi qtajja ta' tfal u guvintur telgħin, jixxabtu mal-ġnub tat-trakkijiet il-ħin kollu? Kienu jaqbduli l-injama biex iġebbduni għal isfel. Kienet tkun esperjenza tal-waħx. Aktar minn xadini jwerżqu u jgħajtu kienu tosti u ħallelin, it-tfal Żrieraq. Hal Safi ma kienx ikollna esperjenzi hekk. Kien ikollok dak il-guvnott li jehodlok fergħa għeneb jew tnejn, forsi biex jehodha lil ommu. Imma xejn minn dak il-brigandinagġ li



Ritratt tal-1951

kien ikollna nassistu għalih meta l-għasir kien isir iż-Żurrieq.

Fil-Maħžen taż-Żurrieq ma kellniex gwiebi taht l-art bħalma kellna Ħal Safi fejn naħżnu l-estratt tal-għeneb magħsur. Għal dan il-għan kellna btieti kbar ħafna, dawk ta' daqs kamra; tant kbar, li biex naħsluhom wiehed kien ikollu jidhōl go fihom minn *manhole* li kellhom apposta.

Din ma kinitx fiż-

żaqq tal-bettija iżda f'wiehed mill-uċuħ. Minn dan it-tip ta' btieti kellna wkoll Ħal Safi.

Wara li naħsluhom sew bid-deterġent u nlaħalħuhom bl-ilma ċar, kemm-il darba, konna niffumigawhom bil-kubrita. Il-fumigazzjoni bil-kubrit jaqbad fil-btieti kien isir biex wiehed iserrah moħħu li l-batterji li jattakka

l-alkoħol tal-inbid u tibdlu f'ħall, imwaħħla mal-injam tal-btiti minn ġewwa, ikun meqrud.

Kienet tinżamm indafa stretta biex niskansaw l-orrur li l-inbid seta' jsirilna ħall.

Liz-ziju Kelinu ma stajt qatt tidhōllu b'xi biċċa ħobż biż-żejt u l-perżut f'idek, jew, aghar minn hekk, b'xi galletta bil-gobon, (li minnu kien jibza'), fil-postijiet fejn il-fermentazzjoni kienet tkun għaddejja. Ma kontx teħlisha minnu; kien jahtfek waħda sew bil-mod goff tiegħu. Imma bir-raġun. Kien jibza' ħafna li l-inbid, wara dak ix-xogħol, spejjeż u attenzjoni kollha, seta' jiġi kkontaminat u jiddegenera f'ħall fi ftit granet.

Fil-bidu ta' dan l-artiklu jissemmew l-ixjeh żewġ membri hajjin tal-familja li 80 sena ilu tat lil Ħal Safi l-unika fabbrika li kellu. Fir-ritratt dawn it-talin jidhru flimkien, 64 sena ilu: il-kittieb tal-artiklu, fuq il-baqra, u zijuh Pawlu jara li jzommu kif jista' biex ma jaqax minn fuqha.

Ma nafx dar-ritratt kellux jidher. Izda fl-aħħar ħallejtu, f'għieħ il-ħegġa nostalgika għal dak kollu li għandu x'jaqsam ma' Ħal Safi ta' żmien ieħor, li ħafna li jaqraw dawn l-artikli naf li għandhom.

(ikompli ħarġa oħra)



(Johnny ta' Ħal Luqa)

New Aluminium System

113A, Industrial Estate, Luqa, Malta

Tel: 2122 8896 / Mob: 9942 6356

28 years Experience

J. Cassar Aluminium provides the best Aluminium Works, with a higher standard in quality, latest aperture system & guaranteed aluminium profiles. We provide all types of nets including roller as well as aluminum repairs. All this at a very reasonable price.

A 15% discount will be given on all Aluminium Works all year round!

